



13 мая касцёл Звеставання НПМ у Гродне (Пабрыгіцкі) стаў свайго роду малой Фацімай. Ад тэрыторыі, якія Маці Божая абрала месцам сваіх аб'яўленняў для траіх дзяцей – Францішка, Гіяцынты і Люцыі – вернікаў аддзяляе час і геаграфічная адлегласць. Аднак у гэты вечар кожны хаця б духоўна мог перанесціся на месца найбольшага Марыйнага аб'яўлення XX стагоддзя. Гэты дзень вернікі гродзенскіх парафій, у вялікай колькасці сабраныя на Фацімскім набажэнстве ў касцёле, дзе амаль 20 гадоў развіваецца культ Каралевы з Фацімы, перажывалі надзвычай узрушана. Вечарам апрача традыцыйных набажэнстваў кожнага 13-га дня месяца – дзённай Эўхарыстычнай адарацыі, адгаворвання ружанца з інтэнцыямі, Фацімскага набажэнства – усе сталі сведкамі ўскладання кароны на фігуру Маці Божай Фацімскай. †



Прыхільнікі Маці Божай пачалі збірацца ў касцёле з 17.00, чакаючы падзеі, да якой рыхтаваліся на працягу апошніх трох месяцаў. Яны рабілі гэта перш за ўсё праз удзел у Фацімскім набажэнстве ў кожны 13-ы дзень месяца, а таксама праз святкаванне кожнай першай суботы месяца, якое заключаецца ў прыняцці св. Камуніі і адгаворванні часткі ружанца з фацімскімі разважаннямі. Яны таксама мелі магчымасць лепш даведацца, чым з'яўляецца ахвяраваны Маці Божай знак кароны і найбольш плённа адказаць на заклік Марыі з Фацімы. Пакаянне, узнагароджанне, адгаворванне ружанца, ахвяраванне Беззаганнаму Сэрцу – гэта толькі некаторыя істотныя бакі заахвочвання Марыі, скіраваныя трыма пастушкамі да ўсяго чалавецтва, якія зноўку былі прыгаданы вернікам падчас падрыхтоўкі да ўрачыстасці ўскладання кароны. Доказам асаблівай ролі Маці

Божай былі запісаныя сведчанні вернікаў аб атрыманых ласках.



За правідчую падзею дзякуючы заступніцтву Маці Божай лічыцца само вяртанне касцёла, у якім на працягу 40 год знаходзіўся склад псіханеўралагічнага шпіталю. Падзеі 1990 г. гродзенцы памятаюць да гэтай пары. Тады перад зачыненымі дзвярамі касцёла Звеставання НПМ, знішчанага ў гады атэізму, ксёндз Аляксандр Шэмет разам з гродзенскай моладдзю маліўся на прывезеным з Фацімы ружанцы. Пасля некалькіх дзён настойлівай малітвы падчас перагрынацыі ў Гродне Фацімскага Ружанца і пастаянных дзяжурстваў у калідорах абласнога выканаўчага камітэта ва ўстановах вырашылі перадаць касцёл законным уладальнікам. Тады многія паверылі і цяпер вераць, што ў Бога няма выпадковых спраў, як не было выпадковасцю і тое, што менавіта ў дзень успамінаў Маці Божай з Фацімы, 13 мая 1981 г., быў чудам уратаваны ад кулі тэрарыста Папа, бл. Ян Павел II. Так і ў гродзенскай святыні пасля акта даверу Марыі пачалі адбывацца вялікія справы: раптоўная змена рашэння ўлад аб размяшчэнні тут філармоніі, хуткае аднаўленне святыні пасля жахлівага знішчэння, інтэнсіўнае адраджэнне рэлігійнага жыцця, сучасны культ Марыі Фацімскай і разважанне Яе паслання для кожнага хрысціянна.

Культ Маці Божай Фацімскай за 94 гады атрымаў сваё багатае тэалагічнае і гістарычнае абгрунтаванне. Доказам таго, што пасланне Маці Божай з Фацімы з'яўляецца адным з найважнейшых у сучаснасці, былі апрабаваныя Фацімскія аб'яўленні папамі Піем XII і Янам XXIII, беатыфікацыя пастушкоў Францішка і Гіяцынты, падзенне таталітарных атэістычных сістэмаў і распаўсюджанне пашаны да Маці Божай Фацімскай і Яе Беззаганнага Сэрца ва ўсім свеце. Цяпер культ Маці Божай Фацімскай вядомы ва ўсім Касцёле. Разам з падзеннем Савецкага Саюза пасланне з Фацімы прыйшло і на Гродзеншчыну. Цяпер у шматлікіх касцёлах дзяцэзіі можна ўбачыць фігуру Маці Божай Фацімскай, а ў 13-ты дзень кожнага месяца – прыняць удзел у Фацімскіх набажэнствах, разважаючы па чарзе аб'яўленні Маці Божай дзецям у перыяд з 13 мая па 13 кастрычніка 1917 г.

Марыя, Каралева з Фацімы, маліся за нас

Аўтар: кс. Антоні Грэмза
27.05.2011 03:00

